

ഭൂഗർഭ വൈദ്യുത കേബിളുകൾ

193 (3625) ശ്രീമതി യു.പ്രതിഭ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) കായംകുളം മണ്ഡലത്തിൽ ഏതെല്ലാം പ്രദേശങ്ങളിലാണ് ഭൂഗർഭ വൈദ്യുത കേബിളുകൾ സ്ഥാപിച്ചിട്ടുള്ളതെന്നും എത്ര കിലോമീറ്റർ ദൈർഘ്യത്തിൽ ഇവ സ്ഥാപിച്ചിട്ടുണ്ടെന്നും ഇതിനായി എത്ര രൂപ ചെലവഴിച്ചിട്ടുണ്ടെന്നും വിശദമാക്കാമോ?

കായംകുളം മണ്ഡലത്തിന്റെ പരിധിയിൽ വരുന്ന പ്രദേശങ്ങളിലൊന്നാതന്നെ ഭൂഗർഭ വൈദ്യുത കേബിളുകൾ സ്ഥാപിച്ചിട്ടില്ല.

(ബി) ഇനിയും മണ്ഡലത്തിൽ പുതുതായി ഭൂഗർഭ കേബിളുകൾ സ്ഥാപിക്കുന്ന പദ്ധതി കെ.എസ്.ഇ.ബി. ലിമിറ്റഡിന്റെ പരിഗണനയിലുണ്ടോ; എങ്കിൽ വിശദാംശങ്ങൾ ലഭ്യമാക്കാമോ?

കായംകുളം മണ്ഡലത്തിന്റെ പരിധിയിൽ വരുന്ന പ്രദേശങ്ങളിൽ ഭൂഗർഭ വൈദ്യുതി കേബിളുകൾ സ്ഥാപിക്കുന്ന പുതിയ പ്രവൃത്തികളൊന്നും തന്നെ ഇപ്പോൾ പരിഗണനയിലില്ല.

മാർമല ചെറുകിട ജലവൈദ്യുതപദ്ധതി

194 (3626) ശ്രീ. സെബാസ്റ്റ്യൻ കുളത്തുങ്കൽ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) പൂഞ്ഞാർ നിയോജകമണ്ഡലത്തിലെ മീനച്ചിൽ താലൂക്കിൽ തീക്കോയി, തലനാട് വില്ലേജുകളിലായി നിർമ്മിക്കാനുദ്ദേശിക്കുന്ന മാർമല ചെറുകിട ജലവൈദ്യുത പദ്ധതിയുടെ വിശദാംശം വ്യക്തമാക്കുമോ?

കോട്ടയം ജില്ലയിൽ മീനച്ചിൽ താലൂക്കിൽ തീക്കോയി, തലനാട് വില്ലേജുകളിലായി മീനച്ചിലാറിന്റെ കൈവഴിയായ മാർമല തോടിലെ വെള്ളച്ചാട്ടത്തിന് മുകളിലായി തടയണ നിർമ്മിച്ച് ജലം സംഭരിച്ച് തുടർന്ന് ടണൽ, പെൻസ്റ്റോക്ക് എന്നിവ വഴി വെള്ളാനിയിലെ പവർ ഹൗസിൽ എത്തിച്ച് 3.5 MW-ന്റെ 2 ടർബൈനുകളുടെ സഹായത്തോടെ 7 MW വൈദ്യുതി ഉൽപ്പാദിപ്പിക്കുകയെന്നതാണ് മാർമല ചെറുകിട ജലവൈദ്യുത പദ്ധതി വഴി വിഭാവനം ചെയ്യുന്നത്. പദ്ധതിയുടെ സ്ഥാപിതശേഷി 7 മെഗാ വാട്ടും, പ്രതീക്ഷിക്കുന്ന വാർഷിക ഉത്പാദനം 23.02 Mu വുമാണ്.